

ஸ்ரீ:

ஸ்ரீமதே நிக₃மாந்தமஹாதே₃ஸிகாய நம:

ஸ்ரீமாந் வேங்கடநாத₂ார்ய: கவிதார்க்கிககேஸரீ |

வேத₃ாந்தாசார்யவர்யோ மே ஸந்நித₄த்தாம் ஸத₃ா ஹ்ருதி₃ ||

திருமங்கையாழ்வார் அருளிச்செய்த

|| மைந்நின்ற ||

This document has been prepared by*

Sunder Kidambi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the iitmtam font.

ஸ்ரீ:
ஸ்ரீமதே ராமாநுஜாய நம:

॥ மைந்நின்ற ॥

உலகைப் பிரளயத்திலிருந்து எம்பெருமான் உய்வித்தமை கூறி உலகிற்கு
உபதேசித்தல்

‡மைந் நின்ற கருங்கடல்வாய் உலகின்றி*
வானவரும் யாமும் எல்லாம்*
நெய்ந் நின்ற சக்கரத்தன் திருவயிற்றில்*
நெடுங்காலம் கிடந்ததோரீர்*
எந்நன்றி செய்தாரா* ஏதிலோர்
தெய்வத்தை ஏத்துகின்றீர்*
செய்ந்நன்றி குன்றேன்மின்* தொண்டர்காள்!
அண்டனையே ஏத்தீர்களே (1)

நில்லாத பெரு வெள்ளம்* நெடு விசம்பின் மீ-
தோடி நிமிர்ந்த காலம்*
மல்லாண்ட தடக் கையால்* பகிரண்டம்
அகப்படுத்த காலத்து* அன்-
றெல்லாரும் அறியாரோ* எம்பெருமான்
உண்டுமிழ்ந்த எச்சில் தேவர்*
அல்லாதார் தாம் உளரே* அவன் அருளே
உலகாவதறியீர்களே (2)

நெற்றிமேல் கண்ணானும்* நிறை மொழி வாய்
நான்முகனும் நீண்ட நால் வாய்*
ஒற்றைக் கை வெண் பகட்டின்* ஒருவனையும்
உள்ளிட்ட அமரரோடும்*
வெற்றிப் போர்க் கடல் அரையன்* விழுங்காமல்
தான் விழுங்கி உய்யக்கொண்ட*
கொற்றப் போர் ஆழியான்* குணம் பரவாச்
சிறுதொண்டர் கொடியவாறே! (3)

பனிப் பரவைத் திரை ததும்பப்* பார் எல்லாம்
 நெடுங்கடலே ஆன காலம்*
 இனிக் களைகண் இவர்க்கில்லை என்று* உலகம்
 ஏழினையும் ஊழில் வாங்கி*
 முனித் தலைவன் முழங்கொளி சேர்* திரு வயிற்றில்
 வைத்தும்மை உய்யக்கொண்ட*
 கனிக் களவத் திருவுருவத்தொருவனையே*
 கழல் தொழுமா கல்லீர்களே (4)

பார் ஆரும் காணாமே* பரவை மா
 நெடுங்கடலே ஆன காலம்*
 ஆரானும் அவனுடைய திருவயிற்றில்*
 நெடுங்காலம் கிடந்தது* உள்ளத்-
 தோராத உணர்விலீர்! உணருதிரேல்*
 உலகளந்த உம்பர் கோமான்*
 பேராளன் பேரான* பேர்கள்
 ஆயிரங்களுமே பேசீர்களே (5)

பேய் இருக்கும் நெடு வெள்ளம்* பெரு விசும்பின்
 மீதோடிப் பெருகு காலம்*
 தாய் இருக்கும் வண்ணமே* உம்மைத் தன்
 வயிற்றிருத்தி உய்யக்கொண்டான்*
 போய் இருக்க மற்றிங்கோர்* புதுத்தெய்வம்
 கொண்டாடும் தொண்டீர்* பெற்ற
 தாய் இருக்க மணை வெந்நீர் ஆட்டுதிரோ*
 மாட்டாத தகவற்றீரே! (6)

மண்ணாடும் விண்ணாடும்* வானவரும்
 தானவரும் மற்றும் எல்லாம்*
 உண்ணாத பெரு வெள்ளம்* உண்ணாமல்
 தான் விழுங்கி உய்யக்கொண்ட*
 கண்ணாளன் கண்ணமங்கை நகராளன்*
 கழல் சூடி அவனை உள்ளத்து*

எண்ணாத மானிடத்தை* எண்ணாத
போதெல்லாம் இனியவாறே (7)

மறம் கிளர்ந்து கருங்கடல் நீர்* உரம் துரந்து
பரந்தேறி அண்டத்தப்பால்*
புறம் கிளர்ந்த காலத்துப்* பொன்னுலகம்
ஏழினையும் ஊழில் வாங்கி*
அறம் கிளர்ந்த திரு வயிற்றின்* அகம் படியில்
வைத்தும்மை உய்யக்கொண்ட*
நிறம் கிளர்ந்த கருஞ்சோதி* நெடுந்தகையை
நினையாதார் நீசர் தாமே (8)

அண்டத்தின் முகடமுந்த* அலை முந்நீர்த்
திரை ததும்ப ஆ! ஆ! என்று*
தொண்டர்க்கும் அமரர்க்கும்* முனிவர்க்கும்
தான் அருளி* உலகம் ஏழும்
உண்டொத்த திருவயிற்றின்* அகம் படியில்
வைத்தும்மை உய்யக்கொண்ட*
கொண்டற்கை மணி வண்ணன்* தண்
குடந்தை நகர் பாடி ஆட்களே (9)

‡தேவரையும் அசுரரையும்* திசைகளையும்
கடல்களையும் மற்றும் முற்றும்*
யாவரையும் ஒழியாமே* எம்பெருமான்
உண்டுமிழ்ந்ததறிந்து சொன்ன*
கா வளரும் பொழில் மங்கைக்* கலிகன்றி
ஒலிமாலை கற்று வல்லார்*
பூ வளரும் திருமகளால் அருள் பெற்றுப்*
பொன்னுலகில் பொலிவர் தாமே (10)

|| திருமங்கையாழ்வார் திருவடிகளே சரணம் ||